

Tíðindaskriv 25-03-2019

Betri samtakið væl fyri

Góðu úrslitini hjá feløgnum í Betri samtakinum førdu við sær, at móðurfelagið, Betri P/F, hevði eitt gott úrslit í 2018. Ársúrslitið fyri 2018 gjørdist 124,5 mió. kr., ið leggjast afturat eginpeninginum hjá Betri P/F, sum harvið kemur upp á 3.070 mió. kr.

Hóast Betri P/F við eginognini á omanfyri 3 mia. kr. skuldi verið væl bjálvað, sær samtakið avbjóðingar í nýggju kapitalkrøvnum, sum ætlandi verða áløgd SIFI-peningastovnum komandi árin. Ætlaðu krøvini eru rættilig hørð í mun til líknandi peningastovnar uttanlands og kunnu avmarka møguleikarnar at veita lán til føroyskt vinnulív. Harumframt eru eyka krøvini til føroyskar SIFI-peningastovnar kappingaravlagandi í mun til útlenskar peningastovnar, sum hava áhuga í at sleppa inn á føroyska marknaðin. Betri vónar tí, at myndugleikarnir umráða støðuna viðvíkjandi krøvnum til SIFI-peningastovnar av nýggjum, nú tey nýggju sokallaðu NEP-krøvini eisini eru partur av samlaðu kapitalkrøvnum.

Feløgini í samtakinum gjørdu í 2018 størstu kundakanning í Føroyum nakrantíð. Fleiri enn 5.000 kundar vórðu spurdir um nøgdsemið við tænastrnar í feløgnum, og hvussu feløgini best møguligt gongur teirra tørvi á mæti. Kanningin gevur neyva vitan um tørvin hjá kundunum, sum feløgini fara at arbeiða víðari við í 2019. Kundarnir eiga Betri, og tí verður stórir dentur lagdur á at menna tænastrna til kundan í samtakinum.

Umframt aðalmálið at vera fremsti og tryggasti heildarveitari innan trygging, fígging, pensjón og húsamekling í Føroyum, er tað eisini ábyrgdin hjá stórum felögum at taka lut í føroyska samfelagnum og stuðla samfelagsgagnligum virkseimi. Tí samtykti Betri ein CSR-politikk í 2018, og sæst úrslitið av politikkinum millum annað aftur í tí stuðli, sum varð latin vælgerandi endamállum gjøgnum Betri Stuðulsgrunnin. Stuðul var millum annað latin til Barnaheimið, Kvinnuhúsið, Kris og bjargingarfeløgini.

Betri P/F takkar kundum, samstarvsfelögum og starvsfólki í øllum samtakinum fyri gott samstarv í 2018.

Árið í stuttum

- Ársúrslitið: 124,5 mió. kr.
- Úrslitið áðrenn skatt: 147,3 mió. kr.
- Eginognin: 3.070 mia. kr.
- Fíggjarstøðan javnvigar við 12.447 mió. kr.
- Solvensurin við árslok: 40,2%